



www.oljan.fo

Jan Müller

06 - 07 - 2013

Hess fann Marjunkelduna - steingir nú í London

Amerikanska oljufelagið Amerada Hess, sum í síni tíð var eitt slag av synonymi, samheiti við føroyska oljuleiting, hevur gjørt av at lata aftur høvuðsskrivstovuna í London og siga 400 fólkkum upp. Hetta hendir umleið 10 ár eftir, at felagið rýmdi úr Føroyum. Við til at leggja botn Eftir at avtalan við danir um undirgrundina og avtalan við bretar um undirgrundarmarkið komu uppá pláss fyrst og seinast í 90-unum, stóðu altjóða oljufeløg staðið í bíðirøð og bankaðu upp á dyrnar í Tinganesi fyri at vísa sín áhuga fyri leiting eftir kolvetnum á føroyska landgrunninum. Hetta vóru bæði risastór, meðalstór og smærri oljufeløg. Í dag eru framvegis seks teirra virkin á landgrunninum. Eitt av teimum virknu oljufeløgum tey mongu fyrstu árin var amerikanska Amerada Hess, sum var við til at leggja botn undir framtíðar leitingini saman við øðrum oljufeløgum. Eisini varð Hess fyrstøðufelag, tá Marjunfundið varð gjørt. Amerada Hess og karismatiski leitisstjórin Richard Hardmann lótu eisini upp fyri føroyskari luttøku í oljuleitingini, tá tað saman við DONG skipaði samtak, har eisini føroyska Atlantic Petroleum slapp upp í part. Og tað var hetta samtakið, sum gjørði fyrsta oljufundið í Føroyum nakrantíð, tá tey boraðu Marjunbrunnin í 2001. Sami brunnur, sum danska DONG nú aftur er farið at vísa áhuga. Og sum kann vísa seg at gerast eitt lönandi fund, tá avtornar. Amerada Hess tók tó avleiðingarnar av ikki at hava gjørt nakað lönandi fund tá og segði Føroyum farvæl. Kortini helt felagið fram við sínum virksemin beint hinumegin markið í bretskum øki. Men ringt er at spáa um framtíðar virksemin hjá oljufeløgum. So eisini við Hess. Herfyri gjørði felagið av at selja sín part av stóru oljukelduni Schiehallion til Shell og varð hetta byrjanin til endan á einum parti av europeiska oljuævintýrinum hjá Hess, tó at felagið framvegis er virkið í Europa, eitt nú Danmark. Í hesum døgum kunnger felagið, at tað fer at lata aftur tann fyrr so glæsiliga

skrivstovubygningin í London og siga upp nærum 400 fólkum. Hess flytur sítt virksemi til amerikanska, um tú vil altjóða oljuhøvuðsstaðin Houston. Felagið hevur valt aðrar partar av heiminum til sítt framtíðar virksemi. Hess hevur 15.000 starvsfólk, og London var ein av fimm høvuðsskrivstovunum hjá felagnum. Hinar eru New York, Houston, Kuala Lumpur og Woodbridge, New Jersey.